

ዕዳጋታት ኤርትራ ምስ ምዕጻው ዶብ ሱዳን ተኣሳሲና

ካብ ዝነበሮ ብዝኸፍኦ ገረውረው ኢሉ ከም ዘሎ ተፈሊጡ

ብተግባር ካብ ቅድሚኒ ነዊሕ ዓመታት ጀሚሩ ትንፋስ ንግዳዊ ንጥፊታት ኤርትራ ብሓፈሻ፡ ህዝቢ ኣብ ዕለታዊ ህይወቱ ብቐጥታ ዝጥቀመሎም ሃላኻቲ ነገራት ድማ ብፍላይ፡ ሱዳንን ምስ ሱዳን ዘዋሰኑ ቦታታን ኮይኑ ምጽናሑ፡ ፕረሲደንት ሱዳን ዑመራል በሽር ብሰንኪ ህግደፍ ዝገበሮ ሓላፍነት ዘይብሉ ፖለቲካዊ ገልበጥባጥን ብዝሓደሮ ጸጥታዊ ስግኣትን ካብ ቁጽጽር ወጻኢ እናኾነ ዝመጽእ ዘይኡጋዊ ንግድን ምስ ኤርትራ ዘራኽቦ ደባት ካብ ዝሓጸወሉ ዝሓለፈ ወርሒ ጥሪ 2018 ጀሚሩ ዕዳጋታት ኤርትራ ኣብ ሓደጋ ወዲቐ ከም ዝርከብ ምንጭታት ድምጺ ሰላምን ደሞክራሲን ኤርትራ ካብ ከሰላ ሱዳን ሓቢሮም።

ኣመሓደርትን ኣባላት ጸጥታን ህግደፍ ነቲ ብሱዳን ገጢምዎም ዘሎ ቁጠባዊ ጽፍዒት ክኸውሉ፡ እዚ ናይ መንግስቲ ኤርትራ ጸገም ኣይኮነን። መንግስቲ ሱዳንውን ከም መንግስቲ ዝሕመየሉ ኣይኮነን። ኣብቲ ስልጣን ቦታ ዘለዎም ፍሉይት ጉጅለታት ሱዳን ዝገበርዎዩ። ካብ ቁጽጽርና ወጻኢ ኣይኮነን ክንኣልዮ ኢና።

ዘጨንቅ ከኣ የብልናን ሱዳን ደባታ እንተዓጸወት መተንፈሲ መዓስ ስኢና ክልተ ወደባት ኣለና ዘድሊየና ሸቐጣት ካብ ዝተፈላለያ ሃገራት ሸሚትና ከነምጽእ ኢና። 30 ዓመታት ዝተቐለሰን ልዑል ናይ ምጽዋር ባህሊ ዘጥረይን ህዝቢ ኤርትራ በዚ ጠርቋሽ ምክንያታት ኣይጸዓድንዩ ዝብል ጎስጓጎት የካይዱ ከም ዘለው፡ እንተኾነ ግን፡ እቲ ዘጋጠም ሽግር ከቢድ ተጽዕኖ ፈጠሩ ምህላውን ኣረጋገጸም።

እዚ ከምዚ ኢሉ እንክሎ መንግስቲ ሱዳን ሕጂውን ናብቲ ምስ ኤርትራ ዘዳውቦ ቦታታት ተወሳኺ ሓይሊ ፖሊስን ጸጥታን ኣዋፊሩ ምቁጽጽሩ የሓይል ምህላውውን ወሲኹም ኣረጋግጸም።

በዓልቲ ቤቱ ንሚኒስትር ገንዘብ ህግደፍ ዝነበረ ኣቶ ብርሃነ ኣብረሀ ከም ዝተኣሰረት ተገሊጹ።

ጉጅለ ህግደፍ ፍንሕኒሕ ንዝብሉ ባእታት ብምእሳር፣ ብምጭዋን ብምቕንጻልን ህዝቢ ንምርዓድ ዝሓዘ መደብ ብምቕጻል፡ በዓልቲ ቤቱ ሚኒስትር ገንዘብ ጉጅለ ህግደፍ ንዝነበረ ኣቶ ብርሃነ ኣብረሀ፡ ወ/ሮ ኣልማዝ ሃብተማርያም ቅድሚኒ ክልተ ሰሙን ከምዝኣሰሩ፡ ብ10 ለካቲት 2018 ኣብ መርበብ ሓበሬታ ኣሰና ዝተዘርገሐ ዜና ኣፍሊጡ።

ግዳይ ማእሰርቲ ኮይና ዘላ ኣልማዝ ሃብተማርያም ብልዑል ፍቕሪ ሃገርን ኣኸብሮት ንህዝብን ትፍለጥ ዜጋ ከምዝኾነት ዝገለጸ እቲ ዜናዊ ሓበሬታ፡ ዛጊት ግን ብምንታይ ምክንያት ከምዝኣሰሩ ኣይገለጸን።

ሚኒስትር ገንዘብ ኮይኑ ዝሰርሕ ዝነበረ ብርሃነ ኣብረሀ፡ ኣብ ኣኼባ ናይቲ ብካቢነ ሚኒስትራት ዝጽዋዕ፡ ህዝብን ሃገርን ብከምዚ ንኸዶ ዘለና ክቕጽል እንተደኣኮይኑ ቅኑዕ ኣይኮነን። ሃብቲ ሃገር ብቐጥታ ናብ ካዝና ሚኒስትሪ ገንዘብ ክኣቱ፡ ህግደፍ ዝገብሮ ኢድ ምትእትታው ገደብ ክግበረሉ፡ ውጽኢት ስራሕ ብቕንዕና ክግምገም ኣለዎ ዝብል ርእይቶ ብምቕራብ ካብ መዝነቱ ከም ዝወረደን ወሲኻ ኣረጋጊጹ።

ትካል ስደተኛታት ውድብ ሕቡራት ሃገራት (UNHCR)

ብጉዳይ ኤርትራውያን ስደተኛታት ኣብ እስራኤል ምስ መንግስቲታ ሃገር ይዘራረብ ኣሎ ተባሂሉ።

ላዕለዎይ ኮሚሽን ስደተኛታት ውድብ ሕቡራት ሃገራት (UNHCR)፣ ብጉዳይ ምስገግ ስደተኛታት ብዝምልከት ምስ መንግስቲ እስራኤል ይዘራረብ ከምዘሎ፡ መሰረት እቲ ዝርርብ፡ መንግስቲ እስራኤል ንገለ

ካብቶም ወይ ትባረሩ እንተዘይኮነ ትእሰሩ ዝብሎም ዘሎ ስደተኛታት ሕጋዊ ኣፍልጦ ሂቡ ሕቶ ዕቕባኦም ተቐቢሉ ከንብሮም፡ ነቶም ዝተረፉ ከኣ ዩ ኤን ኤች ሲ ኣር ናብ ካልእ ውሑስ ሃገር ክሳብ ዘሰጋገሮም ዕድል ክህቦም ዝብል ከም ዝኾነን ረድዮ ኤሪና ንማዕከናት ዜና እስራኤል ብምጥቃስ ብፃ ለካቲት 2018 ጸብጺባ።

ወኪል UNHCR ኣብ እስራኤል ሻሮን ሃረል፣ ከምዚ ዓይነት ምርድዳእ ምግባር ፍታሕ ከምጽእ ተኸእሎ ከም ዘሎ ብምትሰፋው ብዝሓየለ መልክዑ ክድፈኡሉ ከምዘለዎ ከም ዝገለጸት፡ ይኹን ግን ብዝሒ ናይቶም መንግስቲ እስራኤል ፖለቲካዊ ዕቕባ ክህቦም ዘለዎ ኮነ እቶም ዝተረፉ ዝጣዩሱሉን ሃገራት ከምዘየነጸረትን ኣፍሊጣ።

እዚ ከምዚ ኢሉ እንክሎ እቶም ኣብ ሽግር ወዲቆም ዝርከቡ ኤርትራውያን ከም መቐጸልታ ናይቲ ብ22 ጥሪ 2018 ኣብ ቴል ኣቪቭ ኣካይዶም ዝነበሩ ሽግርና ይሰማዕ ባራዩ ኣይኮናን ኣይንሸየጥን ዝብል ሰላማዊ ሰልፊ ብፃ ለካቲት 2018'ውን ተመሳሳሊ መልእኽቲ ዘለዎ ሰላማዊ ሰልፊ ከም ዝገበሩን ኣቓልቦ ማሕበረ-ሰብ ዓለም ይረኽቡ ምህላዎምን ኤሪና ኣረዲኣ።

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ፡ 12-02-2018